

ఆకాశం నీ హద్దు

రామప్ప, సోమప్పలు ఆ ఆఫీసులో ఉద్యోగులు. రామప్ప రాయిలాంటివాడని, సోమప్ప సుడిగాలిలాంటి వాడని ప్రసిద్ధి. రామప్ప చెడుకీ, మంచికీ తొణకడు. సోమప్ప చెడుకి అగ్గిమీద గుగ్గిలమవుతాడు. మంచికి నానా హంగామా చేసి పొంగిపోతాడు. అయితే భిన్న మనస్తత్వాలున్నా ఇద్దరూ మంచి మిత్రులు. రామప్ప రాయిలా వున్నా పట్టించుకోడు సోమప్ప. సోమప్ప సుడిగాలి అయినా అభ్యంతరంలేదు రామప్పకు.

ఆ రోజు ఆఫీసులో ఇద్దరూ తలలు వంచుకుని ఎవరి పనిలో వాళ్ళుండగా ఇద్దరి మధ్యనున్న రంకణాకారుడు శాస్త్రి టైపు చేయడం ఆపి రెండు చేతులతో ఇద్దరి నెత్తిన ఒకేసారి 'టప్' మని తట్టాడు. పరధ్యానంలో వున్న రామప్ప, పళ్ళు కుట్టుకుంటున్న సోమప్పలు ఉలిక్కిపడి ఇటు చూసారు.

“కొట్టేసారా! మీరు గోల్డెన్ ఛాన్స్ కొట్టేసారు” మళ్ళీ అదే చేతుల్ని పొడవుగా చాచాడు ఇద్దరికీ షేక్ హ్యాండివ్వమని.

రామప్ప షేక్ హ్యాండివ్వలేదు గానీ, సోమప్ప మాత్రం షేక్ హ్యాండిచ్చి “ఏమిట్రా కొంపదీసి విశ్వసుందరి లారాదత్తా నాకేమైనా లవ్ లెటర్ వ్రాసిందేమిటి?” అన్నాడు మురిసిపోతూ.

“నీ ముఖానికి అదొక్కటే తక్కువ” అన్న శాస్త్రి రామప్ప చేయి లాక్కుని తనే షేక్ హ్యాండిచ్చి “ఇద్దరూ లేవండి. క్యాంటిన్ లో ఒకడు నాకు టిఫిన్, మరొకడు కాఫీ ఇప్పించాలి” అన్నాడు.

“ఓరేయ్ శాస్త్రి! అడవి పంది చేను మేసిపోతే ఊరపంది చెవులు కోసినట్లు, కొడుకు పుట్టింది నీకు. పార్టీ ఇవ్వాలింది నువ్వు. మేమెక్కడ పార్టీ అడుగుతామేమోనని ముందే మా కాళ్ళకు బంధాలేస్తున్నావు” అన్నాడు సోమప్ప తన సహజ వాగ్ధోరణిలో.

“ఓరేయ్ నిజం చెబితే మీరు నమ్మరా” అంటూ శాస్త్రి టైపు మిషను క్రింద నుంచి ఒక పొడవాటి కవరు తీసి “అదృష్టమంటే ఇలా వుండాలిరా. ‘అ. ఆలు రావుగానీ అగ్రతాంబూలం కావాలి’ అన్నట్లు మీరు ఏ కష్టం పడకుండానే మీరు అడిగిన హౌస్ లోను నాలుగులక్షలు శాంక్షన్ వచ్చేసిందిరా” అన్నాడు ఆఫీసు కవర్లోంచి రెండు కాగితాలు తీసి చెరొకటి అందించాడు.

“థాంక్స్ రా శాస్త్రి” అని రామప్ప శాంతంగా అంటే, సోమప్ప లేచి నిలబడి శాస్త్రిని కూడా లేపి కౌగలించుకుని “మిత్రుడవంటే నువ్వేరా. నీకు కాఫీ టిఫిన్ ఏమిట్రా? సాయంత్రం సంతోషలో ఇంగ్లీషు సినిమా చూపించి ప్యాలెస్ హోటల్లో పెరుగన్నం పెట్టిస్తా. ప్రామిస్” అన్నాడు ఆనందం పట్టలేక.

“నీ సాయంత్రం ప్రపోజల్ కు నేను ఓ.కే. కానీ ఇప్పుడు రామప్ప మాత్రం నాకు క్యాంటిన్ లో కాఫీ టిఫిను ఇప్పించాలి. ‘అయ్యవారు ఏం చేస్తున్నారంటే రాసిన తప్పులు దిద్దుకుంటున్నాను’ అన్నాడట వెనుకటికెవరో కరణం. రాత పని మళ్ళీ చేసుకుందువుగానీ లేవరా రామప్ప” అన్నాడు శాస్త్రి

రామప్ప వ్రాస్తున్న పైలు కట్టిపెట్టి శాస్త్రి, సోమప్పల వెంట క్యాంటిన్ కు నడిచాడు. టిఫిన్ తిన్న తరువాత కాఫీ త్రాగే సమయంలో అన్నాడు సోమప్ప.

“ఒరే రామప్ప! ఇల్లు ఎలా కట్టాలను కుంటున్నావురా?”

“ఎలా ఏముంది? ఇటుకలతో, సిమెంటుతో, కమ్ములతో...”

“ఎక్కడ?”

“ఎక్కడేముందిరా? ఏడాది క్రిందట మనిద్దరం ప్రక్క ప్రక్కనే స్థలాలు తీసుకున్నాంగా. అక్కడే” జవాబిచ్చాడు రామప్ప.

“ఓరేయ్! ఊరంతా వడ్లెండ బెట్టుకుంటే నక్క తోకెండబెట్టుకున్నట్లు అందరూ ఇల్లు కడుతున్నారని నువ్వు ఇల్లు కడతావా? అది మనవల్ల అవుతుందట్రా? ఆ రిస్కు మనం భరించలేంగానీ ఎక్కడయినా అపార్టుమెంటులో చెరొక ఫ్లాటు కొనుక్కుందాం. సెనగలు తిని చేయి కడుక్కున్నట్లుంటుంది” అన్నాడు.

“అపార్టుమెంటు నాకిష్టంలేదురా సోమప్ప!”

“అయితే నాలుగు లక్షల్లో ఇల్లు కట్టగలవా?”

“వచ్చినంతవరకే చాలురా!”

“నీ ఖర్చురా. నేను మాత్రం అపార్ట్ మెంట్స్ లో ఫ్లాటు తీసుకుంటాను” ఖరాఖండిగా చెప్పాడు సోమప్ప.

రామప్ప మాట్లాడలేదు.

శాస్త్రి కలుగజేసుకుని “ఒరే సోమప్ప! ఎవరి ఇష్టం వాళ్ళది. ఎవరి టేస్టు వాళ్ళది. వాడికి శ్రమపడి ఇల్లు కట్టుకోవడం ఇష్టం. నీకు రెడీమేడ్ ఫ్లాటు కొనడం ఇష్టం. వాడికి ఓపిక వుంది. నీకు లేదు. నీది మోడ్రన్ థింకింగ్. వాడిది చాదస్తం. ఇక లేవండి వెళ్దాం” అన్నాడు కాఫీ కప్పు కింద పెట్టి.

మొత్తం బిల్లు రామప్పే చెల్లించాడు.

రోజులు గడుస్తున్నాయి. ఇద్దరికీ హౌస్ లోను చెరో నాలుగు లక్షలు వచ్చింది. రామప్ప తను కొనుక్కున్న స్థలంలో ఇంటికి ప్లాన్ వేయించి శంకుస్థాపన చేసి ఇల్లు కట్టడం మొదలుపెడితే, సోమప్ప అప్పుడే కొత్తగా మొదలుపెట్టిన ఒక పెద్ద అపార్టుమెంటు కాంప్లెక్స్ లో ఆరులక్షలకు ఒక ఫ్లాటు సెలెక్టు చేసుకుని బిల్డర్ కు మూడు లక్షలు చెల్లించి రిజర్వు చేయించుకున్నాడు. కాంప్లెక్స్ పూర్తయిన తరువాత మిగతా మూడు లక్షలు చెల్లించి ఫ్లాటు

స్వాధీనం చేసుకోవాలి. ఫస్టు, సెకెండు ఫ్లోరులు ఎనిమిది లక్షలు, థర్డ్, ఫోర్త్ ఫ్లోరులు ఆరులక్షలు. సోమప్పకు ఫోర్తు ఫ్లోరులో ఫ్లాటు దొరికింది.

రామప్ప ఎప్పుడయినా ఆలస్యంగా ఆఫీసుకు వస్తే “ఏరా ఎంత దూరం వచ్చింది నీ ఇల్లు” అంటూ ఎద్దేవా చేసేవాడు సోమప్ప.

“బేస్మెంట్ అయిపోయిందిరా. ఈ రోజు బేల్దారి రాలేదురా. పని ఆగిపోయింది. అతనికోసం తిరిగి తిరిగి వస్తున్నాను” అనేవాడు రామప్ప నీరసంగా.

“అంతేరా! ఇప్పటికేమయింది. ముందు ముందు ఉంది ముసళ్ళపండుగ. బట్ట నలక్కుండా అపార్టుమెంటులో ఫ్లాటు తీసుకోరా నాయనా అంటే నేలమీద ఇల్లే నయమంటివి. అనుభవించు” అనే వాడు సోమప్ప.

ఇద్దరిమధ్యా కలుగజేసుకున్న శాస్త్రి “ఒరే వాడితో ఎందుకుగానీ అపార్టుమెంటులో నీ ఫ్లాటు ఎంతవరకు వచ్చిందిరా?” అనేవాడు.

“ఫస్ట్ ఫ్లోర్ అయిపోయిందిరా! రెండవ ఫ్లోరు మొదలయింది. అంతా బిల్డర్ చూసుకుంటున్నాడు. సాయంత్రం ఇద్దరూ రండి. అపార్టుమెంటు కట్టే బిల్డింగు చూపిస్తాను” అనేవాడు సోమప్ప ఖుషీగా.

అన్నట్లే ఆ సాయంత్రం ఇద్దరినీ అపార్టుమెంటు కట్టే చోటుకి తీసుకెళ్లాడు. అక్కడ బిల్డరు స్వీయ పర్యవేక్షణలో ఎంతోమంది వర్కర్లు పనిచేస్తున్నారు.

సోమప్ప పరిచయం చేయగా రామప్ప ఇల్లు కడుతున్నాడని తెలుసుకున్న బిల్డరు “మేముండగా మీకెందుకండీ అంత శ్రమ” అంటూ బాధపడి తమ అపార్టుమెంటులో ఆరవ అంతస్తులో ఒకే ఒక ఫ్లాటు మిగిలి వుందనీ, సోమప్ప స్నేహితుడు కనుక తాను కాస్త తక్కువకే ఇస్తానని తీసుకోమని చెప్పాడు. కానీ రామప్ప తనకొద్దని తల అడ్డంగా ఊపాడు.

“సార్! వాడొట్టి చాదస్తపు మనిషి. ఒరే రామప్పా.. ఇల్లు అనేది ఒక తీయని కలలాంటిదిరా. తల దాచుకోవడానికే కాదురా. ఒక సోషల్ ప్రిస్టేజి కూడా ఉండాలి. అది అపార్టుమెంట్స్లో ఫ్లాటు తీసుకుంటేనే వస్తుందిరా” అంటూ హితబోధచేశాడు.

కానీ లొంగలేదు రామప్ప.

.

రోజులు గడుస్తున్నాయి. రామప్ప తన ఇంటికి శ్లాబ్ వేసే సమయానికి సోమప్ప అపార్టుమెంటులో నాలుగవ అంతస్తు కూడా పూర్తయింది. సోమప్ప ఇప్పుడు మిగతా మూడు లక్షలూ కట్టాలి. లోనులో మిగిలి ఉన్న ఒక లక్షతోపాటు రామప్ప స్థలం ప్రక్కనున్న తన స్థలం లక్ష రూపాయలకు అమ్మేసాడు. మరో లక్ష అప్పుచేసి బిల్డర్కు మూడులక్షలు కట్టాడు. ఫ్లాటు సోమప్ప పేరు మీద రిజిస్టర్ చేసాడు బిల్డరు.

అయితే అంతస్థుకు పది ఫ్లాట్లు లెక్కన మొత్తం ఆరంతస్థులలోని అరవై అపార్ట్మెంట్స్ పూర్తయితే అందరూ ఒకేసారి గృహప్రవేశం చేయాలని చెప్పాడు బిల్లరు.

“రామప్ప మనిషి తెల్లగా హంసలా ఉండేవాడు. ఎండకు తిరిగి, ఆలోచించి ఆలోచించి నల్లగా కాకిలా తయారయ్యాడు. చిర చిరలాడుతూ సింగిల్ బెడ్ ఇల్లు కట్టుకోడానికి ఇన్ని కష్టాలు పడేకంటే నాలాగా దర్జాగా కాలుమీద కాలేసుకుని డబుల్ బెడ్ రూం అపార్ట్మెంటు కొనుక్కుంటే ఎంత బాగుండేది” అని ఆఫీసులో ఇతరుల ముందు కామెంట్ చేసేవాడు సోమప్ప.

అంతేగాక ఇల్లు కట్టడం మూర్ఖుల పని అని, అపార్ట్మెంటు కొనుక్కోవడం తెలివిగలవాళ్ళ లక్షణం అని నొక్కి వక్కాణించేవాడు.

అరవై అపార్ట్మెంట్లతో కూడిన ఆరంతస్థుల భవనం పూర్తయ్యేసరికి రామప్ప ఇల్లు కూడా పూర్తయింది. ఈ మధ్యకాలంలో రామప్ప ఎన్నో అవస్థలు పడ్డాడు. కాని రూపాయి అప్పు చేయకుండా శాంక్షనైన నాలుగు లక్షలు లోనుతోనే పొదుపుగా పూర్తి చేసాడు ఇల్లు. నెలనెలా జీతంలోంచి ఈ నాలుగు లక్షలు లోన్లకు సంబంధించి వాయిదాలు తిరిగి కడుతూ కుటుంబాన్ని ఎలా నెట్టుకురావాలా అనేది ఇప్పటినుంచే ఆలోచిస్తున్నాడు.

రామప్ప గృహప్రవేశం ఈ రోజుయితే సోమప్ప అపార్ట్మెంటులో గృహప్రవేశం మరుసటిరోజు. రామప్ప గృహ ప్రవేశానికి ఆఫీసువాళ్ళంతా వచ్చారు. చిన్న ఇల్లయినా ముచ్చటగా వుంది. అందరూ మెచ్చుకున్నా సోమప్ప మాత్రం మెచ్చుకోలేదు. పైపెచ్చు “వీడు తెలివితక్కువవాడు కాకపోతే నాలా అపార్ట్మెంట్స్ లో ఫ్లాటు కొనుంటే ఇంత శ్రమ తప్పేది, ఇంతకు ఇంత వైశాల్యంగల ఇల్లు వచ్చేది” అంటూ కామెంట్ చేసాడు కూడా.

‘ఎవడి చెమట వాడికి ఇంపు. పోనీరా’ అంటూ సోమప్ప కోపాన్ని ఉపశమింప చేసారు సహ ఉద్యోగులు.

మరుసటి రోజే సోమప్ప తన అపార్ట్మెంట్స్ లో ప్రవేశించేది. అందరికీ అక్కడే ఆహ్వాన పత్రికలు పంచాడు సోమప్ప. ఉదయం తొమ్మిది గంటలకు సామూహిక కార్యక్రమం వుంటుంది. అంటే అపార్ట్మెంట్స్ లో చేరే వాళ్ళకు ఒకరికొకరు పరస్పర పరిచయం జరుగుతుంది. తరువాత బిల్లరు ప్రముఖ వ్యక్తిచేత మొత్తం కాంప్లెక్స్ భవనాన్ని ఓపెన్ చేయిస్తాడు. సాయంత్రం ఎవరికి వాళ్లు తమ తమ కుటుంబ సభ్యులతో గృహ ప్రవేశం చేస్తారు. ఇదీ ప్రోగ్రాం.

మరుసటి రోజు ఉదయం తొమ్మిది గంటలకు సోమప్ప తన భార్యాబిడ్డలు తోడురాగా రామప్ప, శాస్త్రి, ఇంకా కొందరు సహోద్యోగులు సదరు గృహలక్ష్మి అపార్ట్మెంట్స్ కు చేరుకున్నారు.

భవనం ముందు రోడ్డుమీద ట్రాఫిక్ అటూ ఇటూ ఆపేసారు. కాంప్లెక్స్ భవనం ముందు ప్రహరీని ఆనుకుని షామియానాతో చిన్న స్టేజీ కట్టారు. దాని ముందు రోడ్డుమీద

మరో షామియానా కట్టి దాని క్రింద కుర్చీలు వేసారు. వాటిమీద ఫ్లాటు నెంబర్లు వేసారు. దాని ప్రకారం ఆ ఫ్లాటు నెంబర్లలో అపార్టుమెంటు యజమానులు కూర్చున్నారు. రోడ్డుమీద దానికి కుడివైపు వేసిన షామియానా క్రింద ఫ్లాటు యజమానుల కుటుంబ సభ్యుల కూర్చుంటే ఎడమవైపు వేసిన షామియానా కింద ఆహుతులు కూర్చున్నారు. స్టేజీమీద బిల్డరు, ఆయన ఇంజనీరు, ముఖ్య అతిథి కూర్చున్నారు.

సభ ప్రారంభమయింది.

మొదట బిల్డరు బుచ్చేశ్వరరావు మాట్లాడుతూ 'తాను లాభాపేక్ష లేకుండా ఎంతో లగ్జరీగా ప్రిస్టేజి కోసం ఈ అపార్టుమెంటు కట్టించాననీ, తను పడ్డ కష్టం గురించి, తనకు రాని లాభం గురించి, చెప్పి కంట తడి పెట్టుకున్నాడు. తను ప్రతి ఫ్లాటు ముందు కట్టినంత సైజు గుమ్మడికాయ ఇంకెవరూ కట్టలేదని, అదే తను పెట్టిన భారీ ఖర్చుకు ఉదాహరణ' అని చెప్పాడు.

తరువాత ముఖ్య అతిథి లేచి బిల్డరు బుచ్చేశ్వర రావు సేవను తెగ పొగిడి కూర్చున్నాడు. తరువాత బిల్డరు బుచ్చేశ్వరరావు అపార్టుమెంటు నెంబరు ఒకటి నుంచి అరవయ్యో నెంబరు అపార్టుమెంటు వరకు వాటి వాటి సొంతదారులను స్టేజీమీదకు పిలిచి అందరికీ పరిచయం చేసాడు.

తరువాత ముఖ్య అతిథి స్టేజీ దిగి బిల్డరు, ఇంజనీరు, ఫ్లాటు ఓనర్లు, వాళ్ళ బంధువులు వెంట రాగా 'గృహలక్ష్మి అపార్టుమెంట్స్' ప్రహరీ మెయిన్ గేటుకు కట్టిన రంగురంగుల రిబ్బనుముందు నిలబడ్డాడు. తన ప్రక్కనే వున్న అందమైన అమ్మాయి పట్టుకున్న పళ్ళెంలోంచి కత్తెర తీసుకుని సదరు రిబ్బన్ కట్చేసాడు. చప్పట్లు మారు మ్రోగాయి.

చప్పట్లు ఆగాయో లేదో ఫెళఫెళమన్న శబ్దం. భయంకరమైన ఉరుములు, మెరుపులతో కూడిన వర్షపు రాత్రి తళుక్కున మెరిసే మెరుపులా భూమిలోంచి భవనం ఆరవ అంతస్తువరకూ పది అడుగులకొకటి చొప్పున అరచేతి మందాన పగుళ్లు పడ్డాయి.

అందరూ అలా చూస్తుండగానే సముద్రం ఘీంకరించినట్లు, అభిమాన హీరోలకు నిరంతరంగా ఔట్లు పేలినట్లు ఆరంతస్తులున్న గృహలక్ష్మి అపార్టుమెంట్స్ భవనం వడివడిగా కూలిపోసాగింది.

అంతే... అక్కడున్న జనం 'చచ్చారా బాబో' అంటూ రోడ్డు మీద పరుగులు పెట్టి ప్రాణాలు దక్కించుకున్నారు.

అరగంటకల్లా ఆ ఆరంతస్తుల గృహలక్ష్మి అపార్టుమెంట్స్ భవనం పదడుగల ఎత్తు మట్టి దిబ్బగా మారి పోయింది. అది నగరంలో గొప్ప వార్తయిపోయింది. జనం తండోపతండాలుగా వచ్చి చూసిపోతున్నారు.

సోమప్పకు మన సంతా మొద్దుబారి పోయింది. లోను నాలుగు లక్షలూ, స్థలమమ్మిన లక్షా, లోక్లోగా అప్పు తెచ్చిన లక్షా సర్వనాశనమైపోయింది. ఆస్తిపోయింది కానీ అప్పులు

మిగిలాయి. తను పెట్టుకున్న ఆశలు గాలిమేడలయ్యాయి. పెంచుకున్న కోరికలు పేకమేడలయ్యాయి. ఆ రాత్రి సోమప్పకు మైల్డ్ గా హార్డ్ ఎటాక్ వచ్చింది. ఇది తెలిసి రామప్ప, శాస్త్రి హడావుడిగా పరుగెత్తుకువచ్చారు.

“సోమప్ప! గతాన్ని మర్చిపో. బిల్లరును కలుసుకో. అపార్టుమెంటు ఇన్సూరెన్స్ చేసుంటాడు. అంతో ఇంతో డబ్బివ్వకపోడు. లేదా ఇంకో అపార్టుమెంటునా కట్టించకపోడు” అన్నాడు శాస్త్రి.

“సోమప్ప! బాధపడకురా. మన అదృష్టం బాగుంది. ఇంకా ఎవరూ గృహ ప్రవేశం చేయలేదు. దానికి సంతోషించాలి మనం” అంటూ ఓదార్చాడు రామప్ప.

“రామప్ప! నేనే తెలివిగలవాడినని వీర్రవీగినందుకు నాకు గర్వభంగమైందిరా. నీలాగే నేనూ అత్యాశకు పోకుండా వచ్చినంత వరకూ ఒక ఇల్లు వేసుకుని వుంటే నా ఆస్తి నాకుండేదిరా” అంటూ కళ్లనీళ్ళు పెట్టుకున్నాడు సోమప్ప.

చివరకు ఎలాగైతేనేం రామప్ప, శాస్త్రిల ఓదార్పుతో మామూలు మనిషయిన సోమప్ప మరుసటిరోజు బిల్లరు దగ్గరకు వెళ్లి వచ్చాడు.

“అంతంత పెద్ద గుమ్మడియాలు గుమ్మాలకు కట్టడమే అపార్టుమెంటు కులడానికి కారణమయ్యిందని బిల్లరు అంటే, అపార్టుమెంటు ఓపెనింగ్ అప్పుడు అంత పెద్దగా చప్పట్లు కొట్టినందువల్లే ఆ శబ్దానికి భవనం పగుళ్ళిచ్చి కూలిపోయిందని ఇంజనీరు చెరో పిచ్చి కారణం చెప్పారురా” అంటూ పిచ్చిగా తల పీక్కున్నాడు సోమప్ప.

“జరిగిన నష్టానికి పరిహారమడిగితే అరవై అడుగుల ఎత్తులో ప్లాను ప్రకారం నా అపార్టుమెంటు ఆకాశవీధిలో వుందనీ, అది ఎప్పటికీ నాదేనని, దానిని ఆక్రమించే హక్కు ఎవరికీ లేదని బిల్లు గుద్ది మరీ చెప్పాడు బిల్లరు. ఒరే అపార్టుమెంటుని ఆశపడ్డం నాదే బుద్ధితక్కువరా” మళ్ళీ భోరుమన్నాడు సోమప్ప.

“లేదురా! నీ అభిప్రాయం తప్పు. నేటి సంస్కృతికి, పెరుగుతున్న జనాభాకి అపార్టుమెంటులే సూటబుల్. ఎక్కడో ఏదో జరిగిందని అందరినీ తప్పు పట్టుకూడదు. అందుకే మనం అత్యాశలేని బిల్డర్ని వెతుక్కోవాలి. అలాగే క్వాలిఫైడ్ ఇంజనీరు కట్టిస్తున్నాడా, అనుభవంగల పనివాళ్ళున్నారా, మంచి మెటీరియల్తో కట్టిస్తాడా అనేది కూడా విచారించాలి. అలాంటి బిల్డర్లు, ఇంజనీర్లు, పనివాళ్ళు అన్నిచోట్లా ఉన్నారు. కాకపోతే వాళ్ళను వెతుక్కోవడమే కష్టం. వాళ్ళయితే భవనం ఇన్సూరెన్స్ కూడా చేయిస్తారు. అప్పుడు ఇన్సూరెన్స్ వాళ్ళే నేల పరిస్థితి దగ్గరనుంచి, బిల్డింగ్ డిజైన్ వరకు అన్నీ వాళ్ళే విచారిస్తారు. అప్పుడు మన కెవరు చెవిలో పువ్వు పెట్టరు” అంటూ సోమప్ప భుజం తట్టాడు శాస్త్రి*

(ఆంధ్రభూమి మంత్రి, సెప్టెంబరు, 2002)